

మాతృనిధి

గుమ్మంలో శ్రీమతి చిరునవ్వు ఆహ్వానం చూసి ఆశ్చర్యపోయాడు మాధవరెడ్డి.

వచ్చింది తన యింటికేనో కాదోనన్న అనుమానం పీకుతుండగా మెల్లగా డ్రెస్ మార్చుకొని, కాళ్ళు కడుక్కొని అలసటగా సోఫాలో వాలాడ్ లేదో -

కాఫీ కప్పుతో ప్రత్యక్షం - శ్రీమతి సావిత్రి.

బిత్తరపోతూ కాఫీ కప్పు అందుకున్నాడు రెడ్డి. ఏమిటీరోజు అర్ధాంగి సావిత్రిని తలదన్నే విధంగా ప్రవర్తిస్తోంది. ఆఫీసునుండి అసిపోయి వచ్చిన తనను పట్టించుకోకుండా పక్కింటి పల్లవితోనో, నట్టింటి టీవీతోనో కాలక్షేపం చేస్తూ, అరచి గీపెట్టేదాకా ప్రతిస్పందించని అర్ధాంగ 'లక్ష్మి' ఈ రోజు.... ఇలా....

ఆలోచనల్లో సతమతమవుతూ కాఫీకప్పు నొటికందించబోయాడు -

“ఏవండీ! మనింటికెళ్ళామండీ....”

‘ఇదేంటి? దీనికి మెంటలూ? ఇప్పుడున్నది మనింట్లోగాదా?’ అని ఆశ్చర్యపోతూ ఆవిడ మొహంలోకి చూశాడు.

“అదేంటి, అలా చూస్తారు? అదేనండీ...మనిల్లు... మన ఊళ్ళో ... నందిగామలో... అత్తయ్య ...”

సంభాళించి పట్టుకోబట్టి సరిపోయింది గానీ, కాఫీ కప్పు జారిపడిపోయేదే.

‘ఇదేంటి ఇన్ని షాకులిస్తోంది?’ నోరు తెరచుకొని, కాఫీ తాగడం కూడా మరచి భార్యను చూడసాగాడు మాధవరెడ్డి.

“అట్లా ఆశ్చర్యపోతారేంటి? ముందు కాఫీ తాగండి. చల్లారిపోతుంది. చాలా విషయాలు మాట్లాడాలి” ఏదో పని ఉన్నట్టు కిచెన్లోకి వెళ్ళింది సావిత్రి.

మాధవరెడ్డి కాఫీ తాగటం పూర్తికాగానే తలుపు దగ్గరగా వేసి “లోపలికి రండి!” అంటూ అతని చేయి పట్టుకొని బెడ్రూంలోకి తీసుకెళ్ళింది.

అలసటతో బెడ్ మీద వాలాడు రెడ్డి. అతని కాళ్ళవద్దే కూర్చుంది ఆమె.


“రేపెళ్ళామా నందిగామకి?” భర్త కళ్ళలోకి చూసింది.

“రేపేనా? రేపు.... మంగళవారం... అష్టమీ. పైగా వర్కింగ్ డే వేళ్ళమీద అన్నీ లెక్కపెడుతూ అన్నాడు.

ఎప్పుడు ఊరికెళ్ళాలన్నా ఏదో వంకతో అడ్డుకోవడమే సావిత్రికి ఆ కళలో ఆమె తర్వాతనే ఎవరినైనా చెప్పుకోవాలి. తల్లితో తనకున్న అనుబంధాన్ని నిర్దాక్షిణ్యంగా తుంచగలిగిన అతి సమర్థత ఆమెది. నందిగామ అన్నా, అత్తగారన్నా అంతెత్తునెగిరే సావిత్రి ఈ విపరీత ప్రవర్తన అతనికి అంతుచిక్కడం లేదు.

“హు! మనింటికి మనం వెళ్ళడానికి తిథులూ- వారాలూ చూస్తామా? ఇక ఆ బోడి ఆఫీసుకు రెండ్రోజులు వెళ్ళకపోతే కొంపలేం అంటుకోవు” నందిగామ వెళ్ళడం ఎంత అత్యవసరమో ఆమె మాటలు చెప్పకనే చెబుతున్నాయి.

ఆమె మాటలు అతణ్ణి ఆశ్చర్యంతో పాటు బాధకు లోను చేశాయి.



అశోక్

సంబంధం

ఆఫీసు అతనికి దేవాలయం, వృత్తి దైవం; పని భగవదర్చనగా భావించే మాధవరెడ్డి అంటే తోటివాళ్ళందరికీ గౌరవం. 'ఉత్తమ-ఉద్యోగి' అవార్డు ఇవ్వాలని వస్తే - ప్రతి సంవత్సరమూ అతనికే దక్కుతుంది. తన వృత్తిని, వ్యవస్థనీ విమర్శించే వాళ్ళంటే అతనికి సరిపడదు. సావిత్రి స్థానంలో మరొకరుంటే మాంచి క్లాసు పీకేవాడే.

“వెళ్ళామండీ!” అతని ఆలోచనల్ని చెదరగొట్టింది ఆమె.

‘అసలు దీనికి ఇంటికి వెళ్ళాలనే ఆలోచన రావడమే గొప్ప. ఈ వంకతో రెండు రోజులు అమ్మ వద్ద గడిపే అదృష్టమైతే లభిస్తుంది గదా. సూపరింటెండెంట్‌గారికి ఫోన్ చేసి సెలవు సంగతి చెప్పొచ్చు’ అనుకుంటూ - “ఇంతకూ పనేంటో?” అడిగాడు.

“అపస్తే తరువాత చెబుతా. మీరు ఊ అనండి” ఆమె అభ్యర్థన.

“ఊ!” అతని అంగీకారం.

✠ ✠ ✠

హైదరాబాద్ నుండి పటాన్‌చెరువు వెళ్ళే బస్సులో కూర్చున్న తర్వాత గానీ అసలు సంగతి చెప్పలేదు సావిత్రి. ఆ సంగతి విన్నాక వెళ్ళకపోతే బాగుండుననిపించింది మాధవరెడ్డికి.

‘అమ్మ.... దెబ్బ ఒడిలో, ఇద్దరు కొడుకులున్నా. ఎవరూ దిక్కులేని దానిలా జీవితంతో ఒంటరి పోరాటం చేస్తూ, ఆ పల్లెటూళ్లో బతుకు వెళ్ళదీస్తోంది. ఏడాదికొకసారి చుట్టూ చూపుగా వెళ్ళి పలకరించి రావడం అదీ తనొక్కడే - పిల్లలిద్దరూ చదువుల పేరుతో సావిత్రి అనారోగ్యం పేరుతో తప్పించుకుంటారు. అప్పుడైనా మొక్కుబడి చెల్లింపే తప్పితే, ఆ కన్నతల్లి మనుసు పొరల్లోని చెమ్మను ఏనాడైనా తను అర్థం చేసుకున్నాడా?’

‘అత్తగారంటే చెత్తబుట్టగా భావించే శ్రీమతి ఏదో ఒక విధంగా తను అనుకున్నదే సాధించి తీరడానికి ఆలవాటు పడింది. తను బలవంతంగా అమ్మను తమతో పాటు ఉంచుకున్నా, నూటిపోటి మాటల్లో ఆమె ఆత్మాభిమానానికి తూట్లు పొడిచింది. అభిమానవంతు రాలైన అమ్మ బతికున్నన్ని రోజులూ స్వతంత్రంగా తన ఇంటనే ఉంటానని, ఏ కొడుకు ఇంటికి వెళ్ళనని శపథం చేసేలా ప్రేరేపించింది.

‘ఆ పల్లెటూళ్లో అమ్మ ఏ పూట తింటుందో? ఎట్లా తలదాచుకుంటుందో? ఆరోగ్యమెట్లా

ఉంటుందో? తాతలనాటి ఇల్లు. సేద్యానికి అంతగా పనికిరాని పదెకరాల పొలం. వానలు బాగా పడితే ఏవో నాలుగు గింజలు పండుతాయి. ఎంత కష్టమున్నా, ఎవ్వరినీ నోరు తెరచి అడగని అభిమానవంతురాలు ఆమె. తను గానీ, తమ్ముడుగానీ ఏనాడూ పట్టించుకోలేదు. కూతవేటు దూరంలోని హైదరాబాద్ లోని తన పరిస్థితే ఇట్లా ఉంటే, ఎక్కడో బెంగుకూరులో ఉండేవాడి గురించి చెప్పేదేముంటుంది?

‘ఇటువంటి పరిస్థితుల్లో అమ్మను చూడటానికెళ్తున్నాం. కాదు కాదు. ఆ మాటంటే ఆత్మవంచనే అవుతుంది ఆ వంకతో లక్షల ఆస్తిని సొంతం చేసుకోవాలనే దురాశతో వెళ్తున్నాం. హఠాత్తుగా సంక్రమించబోయే ఈ ఆస్తి రియలెస్టేట్ పుణ్యం.

‘హైదరాబాద్ చుట్టూ యాభై కిలోమీటర్లు దాటి శరవేగంగా దూసుకుపోతున్న ఈ వ్యాపారం పటాన్ చెరువుకు దగ్గరదాకా ఎప్పుడో వచ్చింది. మెయిన్ రోడ్ దాటి పక్కదారిలోకి విస్తరించింది. పటాన్ చెరువుకి పట్టుమని పది కిలోమీటర్లైనా లేదు తమ ఊరు. ఆ ఊరికి దగ్గర్లో ఓ మార్వాడీ ఫాం హౌజ్ ఏర్పాటు చేసుకున్నాడు. అక్కడికి అడ్డంగా ఉన్న పొలాలను కొని రోడ్డు వేసుకుంటున్నాడు. ఆ పొలాల్లో తమ పొలం కూడా ఉండటం ఈ యోగానికి కారణం. ఈ సమాచారమంతా ఊళ్ళోని ఓ శ్రేయోభిలాషి ద్వారా సావిత్రికి చేరింది. అతనే తమ్ముడు కేశవరెడ్డికి తెలియజేశాడట. ఇదీ ఈ హఠాత్ ప్రయాణానికి, అత్తపట్ల కోడలి అభిమానానికి నేపథ్యం.

‘గవ్వకు పనికి రాదనుకొని, అసలు ఆ పొలం ఉనికినే మరచిపోయిన వేళ లక్షలు గుమ్మరిస్తూండంటే సావిత్రి ఆలోచనా సరళి మారడంలో ఆశ్చర్యం లేదు. కాని, అమ్మను ఆదరించని మాకు ఆస్తిని అనుభవించే హక్కుక్కడిది? పైగా అది పూర్తిగా అమ్మ ఆస్తి. తమ చిన్నప్పుడే నాన్న చనిపోతే మాతామహులు అమ్మకు రాసిచ్చిన పొలం. దాని మీద సర్వహక్కులూ అమ్మవే.’



మాధవరెడ్డి ఊహించినట్లే నందిగామలో రకరకాల అనుభవాలు అతణ్ణి చుట్టూముట్టాయి.

అమ్మతం వంటి అమ్మ ప్రేమలో ఏ కల్యాణమూ లేదు. కానీ, ఆమె చూపులో ‘అమ్మ కంటే ఆస్తి గొప్పది కదరా?’ అన్న ప్రశ్న తాండవించినట్టనిపించింది.

సంబంధం

ఆరోజు రాత్రే తమ్ముడు కేశవరెడ్డి కూడా రెక్కలు కట్టుకొని వచ్చివాలాడు.

చుట్టుపక్కల అమ్మలక్కలంతా - “ఏం నాయనా! ఇన్నేండ్లు మీ యమ్మ గుర్తుకు రాలేదుగానీ, ఇయ్యాళ్ళ పైసలు జూసేటళ్ళకు ప్రేమ పుట్టుకొచ్చినాది?” అంటూ మొహమ్మీదనే అనేశారు.

“అయితే మాత్రం, కన్నతల్లి ఆస్తిని ఏటిపాలు జేసుకుంటరా? వాళ్ళ ఆస్తి కోసరం వాళ్ళొచ్చిన్రు తప్పేమున్నది?” అంటూ మగపురుషులు సమర్థించారు కూడా.

వాళ్ళను పిలిచిన మధ్యవర్తి సదరు యాదగిర రహస్య సమావేశం ఏర్పాటుచేసి విషయమంతా చెప్పాడు.

“సూడుండ్రీ రెడ్డి సాబ్! పుణ్యానికి పైసలొస్తున్నాయంటే ఎక్కడలనోడు గూడ తయారైతడు. మీరు ఏ నూత్రం లాపర్వా జేసినా ఈ ఆస్తి మీకు గాకుండ వోతది. మూడు రోజులకింద మీ మేనమామ కొడుకు నర్సిరెడ్డి వొచ్చి, ‘ఆ భూమి మాది మా తాత మాయత్తకు బతుకనీకె రాసిచ్చిండు. ఆమె బతికున్నంత కాలం మంచి చెడ్డ నేనే జూసుకుంట. కొడుకులు యాడున్నరు? కాయిదాలు గూడ నా పక్షానే ఉన్నయ్. కాదంటే కోర్టుకు వోత! ముసల్లి ఎక్కువ నకరాల జేస్తే, అయింత గొంతు పిసికి, పోలీసులకింత మేత పడేస్తే అయిపాయె. ఎవడడ్లమెస్కో సూస్త...’ అంటాని అయిల్ ఫయిల్ మాట్లాడిపొయ్యిండు. భూమి మీయమ్మ పేరునున్నది. మిమ్ములను గాదనేటోడెవ్వడు? ఆమె ఒంటిగా ఉంటున్నదంటాని ఎవ్వడన్నా భయపెట్టి, బెదిరించి, ధంకీలియ్య నీకె జూస్తరు. వాడు ఆ జీతూ సేత్ను గూడ గలిస్తే తిట్టి పంపించిందంట. అది వేరే సంగతనుకోండి. రేపు ఆ సేత్ వస్తడు. కలిసి అన్ని మాట్లాడదం. మీరు దూరాన ఉంటరు. ఎట్ల వొచ్చినోళ్ళు వొచ్చిన్రు ఒక రోజు ఎనుకా ముందైనా పని పూర్తి జేసుకొనేపోండి...” అంటూ ఉచితమైన సలహాలిచ్చి, తను ఇంతగా కష్టపడుతున్నందున ఎంత చెల్లించాలో కూడా చెప్పాడు - కొసమెరుపులా.

మాధవరెడ్డి, కేశవరెడ్డి కూడా అతని ప్రతిపాదనను కాదనలేదు. నగరాల్లో అయితే రియలెస్టేట్ వ్యాపారులు అంతకు పదిరెట్లు లాగుతారు. యాదగిరి చెప్పినట్టే మరుసటి రోజు జీతూ సేత్ వచ్చాడు వెంట ఒక లాయరును తీసుకొని. అతను కండిషన్స్ చెప్పాడు. లెక్కలు చేశారు. ఎనభై లక్షల ఇరవై ఆరు వేలు అయ్యింది. ఈ వ్యవహారం ఒక పక్క


సాగుతూండగానే నర్సిరెడ్డి నలుగురిని వెంటబెట్టుకొచ్చి ధూం - ధాం చేయబోయాడు. కేశవరెడ్డి మంచి మాటలతోనే అతనికేదో సర్దిచెప్పి పంపించాడు. తర్వాత యాదగిరిని కూడా అడిగిన కమీషన్‌తో సంతృప్తి పరచారు. పదిరోజుల్లో డబ్బు చెల్లించి రిజిస్ట్రేషన్ చేయించుకునేట్లు ఒప్పందం చేసుకున్నారు. కేశవరెడ్డికి మళ్ళీ రావడం కష్టమవుతుందని మరుసటిరోజే ప్రత్రాలు సిద్ధం చేయించి అతని సంతకాలు తీసుకున్నారు. 'బిడ్డలిద్దరూ బయలుదేరి వెళ్తూంటే చేరబిలిచింది తల్లి వజ్రమ్మ.

“నాయనా మధూ! కేశా! ఏ కారణంగా అయితేనేం, మీరు నా వొద్దకొచ్చిను. మూడు రోజులు నా కండ్లముందరున్నారు. నాకంతే జాలు. నేను బతికుండంగ మల్ల వాస్తరో రారో....”

ఆమె కళ్ళలో హఠాత్తుగా నీళ్ళు. కొడుకుల గుండె పొరల్లో తడి...

“కాని, వచ్చే పండుగకు పిల్లలందరినీ దీసుకొని రాండి.... ఒక్కసారి జూపిచ్చుకొని తీసుకుపోండి...” ఆమె కంఠం గంభీరంగా మారింది.

“నేను రాగి ఆకులాగా రాలిపోవాలనుకునేదాన్నే గాని, ఈత జెగ్గలాగ పట్టుకొని యాలాదే దాన్ని గాను. కాలుజేయి సక్కగుండగనే ఆ దేవుడు నన్ను దీసుకుపోవాలె. మీరు మాత్రం మీ కష్టాన్నే నమ్ముకోండి బిడ్డా! మీది గాని దాన్ని గురించి ఆశ పెట్టుకోకండి.... సల్లగ బతుకుండి నాయనా!” మనసారా ఆశీర్వదించి పంపింది.



ఆ తల్లి వాక్కు నిజమైంది. ఆరు నెల్లు తిరక్కుండానే అమరలోకం చేరింది. కొడుకులు కూడా అంతకు ముందు పండుగకు పిల్లాపాపలతో ఆమె కళ్ళ ముందు తిరిగి ఆమెను తృప్తి పరచారు. కోడళ్ళూ ఎన్నడూ లేనివిధంగా ఎంతో ప్రేమాదగాలు పంచారు.

ఆమె అంతిమయాత్రలో ఊరు ఊరంతా పొల్గొన్నది. తల్లి మంచితనాన్నీ గుణగణాలనూ, ఆమె పడ్డ కష్టాలనూ వచ్చిన వాళ్ళంతా తలచుకుంటూంటే మాధవరెడ్డి గుండె చెరువయ్యింది. పసిపిల్లాడిలా వెక్కి వెక్కి ఏడ్చాడు. కేశవరెడ్డి అమ్మను సరిగ్గా చూసుకోలేని తన అశక్తతకు సిగ్గుపడ్డాడు. కోడళ్ళూ తాము పొరబాటు చేశామేమో అనుకున్నారు. మనవండ్లు మనవరాళ్ళకీ వాళ్ళ తల్లిదండ్రులపై తేలిక భావం ఏర్పడింది.

సంబంధం

వజ్రమ్మ చనిపోయిన 14వ రోజు ఆమె ఆస్తి విషయమై సమావేశమయ్యారు మాధవరెడ్డి - సావిత్రి; కేశవరెడ్డి - శ్రీదేవి. తల్లి బతికున్నన్ని రోజులూ ఆ ఆస్తి పట్ల వాళ్ళకే అధికారం చెల్లదని ముందే రాయించి ఉండటాన. అన్ని రోజులూ ఓర్వీ వహించక తప్పలేదు.

లాయర్ వచ్చాడు. నలుగురు పెద్దమనుషులూ పిలిపించబడ్డారు.

ఆస్తి పంపకం ఏ గొడవా లేకుండా హుందాగా జరగాలని, పరస్పరం అందుకు సహకరించు కోవాలని అన్నదమ్ములు ముందే అంగీకారానికి వచ్చినందువల్ల, తల్లి అభిప్రాయం ప్రకారమే అన్నీ జరిపేందుకు తమ ఆమోదాన్ని తెలిపారు. మాధవ, కేశవులు.

అందరూ వింటుండగా లాయర్ వీలునామా చదివాడు.

“నా ఇద్దరు కొడుకులూ నా రెండు కళ్ళలాంటి వాళ్ళే. వాళ్ళకు నా ఆస్తి సమానంగా పంచాలి. కాని నేను తీసుకువచ్చిన ఆస్తి ఏదైనా ఉంటే అది వాళ్ళకు ముందే ఇచ్చేశాను. అది మంచితనం గావచ్చు, గుణం గావచ్చు. వాళ్ళ చదువుకు ఏనాడు - ఏ లోటూ రాకుండా చూసుకున్నాను. ఇప్పుడు వాళ్ళు తమ కాళ్ళమీద తాము నిలబడటమే కాక పదిమందికీ ఆధారం ఇవ్వగలిగే స్థితిలో ఉన్నారు. అందుకే ఈ ఆస్తి వాళ్ళకు అవసరంలేదు.”

ఉలిక్కి పడ్డారంతా. లాయర్ కొనసాగించాడు.

“నేనుంటున్న ఇంట్లో వాళ్లుండలేరు. అందుకే నేను బతికున్నన్నాళ్ళు నాకు తోడుగా ఉన్న పర్మయ్య కుటుంబానికి అది చెందుతుంది. ఇక డబ్బు... ఈ ధనం వృధా కావడానికి వీలేదు.

ఈ డబ్బు ‘మాతృనిధి’ పేరుతో ఒక జాతీయ బ్యాంక్‌లో డిపాజిట్ చేసి, దాని మీద వచ్చే వడ్డీ - ప్రతి సంవత్సరం ఓ అనాధతల్లికి - అంటే బిడ్డలు లేకున్నా, ఉన్నా పట్టించుకో కుండా దిక్కులేని బతుకు బతుకుతున్న అమ్మలకు చెందేటట్లు చేయండి. నా పెద్ద కొడుకు మాధవరెడ్డి ఈ పనికి తగిన వాడని నా నమ్మకం. అతనొప్పుకోకపోతే ఈ కింది వాళ్ళు ధర్మకర్తలుగా వ్యవహరిస్తారు.”

“నో !” హిస్టేరిక్‌గా అరిచారు సావిత్రి, కేశవరెడ్డి, శ్రీదేవి.

గంటసేపు నానా గొడవ జరిగింది. లాయరు మీద విరుచుకుపడ్డారు. అమాయకులైన పర్యయ్య కుటుంబాన్ని నానా దుర్భాషలాడారు.

“పదండి! ఇంకా ఏం మొహం పెట్టుకొని ఇక్కడ కూర్చున్నారు. అది తల్లికాదు, మీరు కొడుకులుగారు. ఇంతకూ మిమ్మల్ని అది మీ తండ్రికే గన్న...”

“షట్ప్!” సావిత్రి చెంప చెక్కుమంది. మాధవరెడ్డి దాదాపు అరచినట్టే అన్నాడు. “మీ కంతా డబ్బు పిచ్చి పట్టింది. మా అమ్మ ఆలోచించిదాంట్లో ఆవగింజంతైనా తప్పులేదు. ఆమె నిర్ణయాన్ని తు.చ. తప్పకుండానేను పట్టిస్తాను. నా తల్లిలా దిక్కులేని జీవితం గడపకుండా కొంతమంది తలుద్దలకైనా సాయపడ్డాను. మా అమ్మ ఆత్మకు శాంతి చేకూరుస్తాను” ధారాపాతంగా వర్షిస్తున్నాయి - అతని కళ్ళు.

